

# ഇയ്യോബിന്റെ മൂന്ന് സ്നേഹിതർ - എലീഫസ്, ബിൽദാദ്, സോഫർ

സാക് പുനൻ

WFTW Malayalam 19 December 2010

[www.jeevamozhikal.org](http://www.jeevamozhikal.org)

ഇയ്യോബിന്റെ മൂന്ന് സ്നേഹിതന്മാർ - എലീഫസ്, ബിൽദാദ്, സോഫർ എന്നിവർ അവൻ കഷ്ടതയിലാണെന്ന് കേട്ട് ആശ്വസിപ്പിക്കുവാനെന്നവണ്ണം അവനെ സന്ദർശിച്ചു (ഇയ്യോ.2-11). എന്നാൽ അവർ വാസ്തവത്തിൽ ആശ്വസിപ്പിക്കുകയല്ല ചെയ്തതെന്ന് പിന്നീട് അവർ അവനോട് സംസാരിക്കുന്നതിൽ നിന്നും നമുക്ക് കാണാൻ കഴിയും. സഹോദരനെ കുറ്റം വിധിക്കുന്ന പിശാചുമായി കൂട്ടായ്മയിലായിരുന്നു അവർ മൂന്നു പേരും.

ഇയ്യോബ് ഒരു ദൈവ ഭക്തനും വളരെ ധനമുള്ളവനുമായിരുന്നു എന്നു മാത്രമല്ല അവന്റെയും അവന്റെ കുടുംബത്തിന്റെയും എല്ലാ കാര്യങ്ങളും നന്നായി നടത്തുകയും ചെയ്തിരുന്നു. അതിനാൽ ഈ മൂന്നു പേർക്കും ഇയ്യോബിനോട് അസൂയ ഉണ്ടായിരുന്നു.

ദൈവഭക്തരായ ചിലരുടെ ശുശ്രൂഷയും സ്വാധീനവും കാണുമ്പോൾ പല വിശ്വാസികൾക്കും അവരോട് അസൂയയാണ്. അതിനാൽ അവർക്ക് എന്തെങ്കിലും അത്യാഹിതം ഉണ്ടാകുവാൻ കാത്തിരിക്കുന്നു. ദൈവ ഭക്തരായ മനുഷ്യരുടെ മേൽ എന്തെങ്കിലും അത്യാഹിതം സംഭവിക്കുവാൻ ആകാംക്ഷയോടെ കാത്തിരിക്കുന്ന ഒരുവനാണ് പിശാചെന്ന് നമുക്കറിയാം. എന്നാൽ അങ്ങനെ കാത്തിരുന്നു എന്തെങ്കിലും സംഭവിക്കുമ്പോൾ രഹസ്യമായി സന്തോഷിക്കുന്ന ചില വിശ്വാസികളും ഇന്നുണ്ട്.

ഈ മൂന്ന് മനുഷ്യരും ഇയ്യോബിനോട് വലിയ സഹതാപമുള്ളവരായി ഭാവിച്ചു. അവർ ഇയ്യോബിനെ കണ്ടപ്പോൾ തങ്ങളുടെ വസ്ത്രം കീറി തലയിൽ പൊടി വാരിയിട്ട് വിലപിച്ചു. അവർ വാസ്തവത്തിൽ നല്ല അഭിനേതാക്കളായിരുന്നു. എന്നാൽ അവനോട് അസൂയ ഉണ്ടായിരുന്നതിനാൽ അവർ രഹസ്യത്തിൽ സന്തോഷിക്കുകയായിരുന്നു. ഈ മൂന്നു പ്രാസംഗികരും ദൈവത്തെ കുറിച്ചറിയാവുന്നവർ മാത്രമായിരുന്നു. എന്നാൽ അവർ ദൈവത്തെ വ്യക്തിപരമായി അറിഞ്ഞിരുന്നില്ല. അതിനാലാണ് പിശാചിനു മുമ്പിൽ ദൈവത്തിനവരെ ചൂണ്ടി കാണിക്കുവാൻ കഴിയാതിരുന്നത്.

ദൈവ ഭക്തരായ മനുഷ്യർക്ക് പിശാചിൽ നിന്നും വലിയ പീഠനം ഉണ്ടാകും. ചിലപ്പോൾ ഭാര്യമാരിൽ നിന്ന്, ചിലപ്പോൾ ശാരീരികമായി, മറ്റു ചില സമയങ്ങളിൽ സാമ്പത്തികമായി, അങ്ങനെ പല വിധ ശോധനകളിലൂടെ കടത്തി ദൈവം അവരെ ശുദ്ധീകരിക്കുന്നു. ഒരു പക്ഷേ ഏറ്റവും കഠിനമായ ശോധന അവരോട് അസൂയയുള്ള സ്നേഹിതരിൽ നിന്നും സഹോദരങ്ങളിൽ നിന്നുമാകും ഉണ്ടാവുക. നിർഭാഗ്യവശാൽ ക്രിസ്തീയ വേലയിൽ ഇതു വളരെ കൂടുതലാണ്. കൂടുതൽ അഭിഷേകമുള്ള ഒരുവന്റെ ശുശ്രൂഷ തകരത്തക്കവണ്ണം എന്തെങ്കിലും ദോഷം അവനുണ്ടാകണമെന്നാഗ്രഹിക്കുന്ന ക്രിസ്തീയ വേലക്കാർ ഉണ്ട്. ദൈവത്തിന്റെ അനുഗ്രഹവും അഭിഷേകവും ദൈവഭക്തരായവരുടെ മേൽ ഉണ്ടാവുകയും മറ്റുള്ള ചിലർക്ക് അവരോട് അസൂയ തോന്നുകയും ചെയ്യുമ്പോൾ ദൈവം തന്റെ ഭക്തരുടെ മേൽ ചില രോഗങ്ങൾ അനുവദിക്കുകയും അങ്ങനെ ആ ദുഷ്ട മനുഷ്യരുടെ അസൂയ തുറന്നു കാട്ടപ്പെടുകയും ചെയ്യും. അങ്ങനെ ഒരു മനുഷ്യന്റെ ദുഷ്ടത വെളിപ്പെട്ടു കഴിഞ്ഞാൽ ദൈവം ഭക്തനായവന്റെ രോഗം മാറ്റി അവനെ ആരോഗ്യത്തോടെ നിർത്തുന്നു.

എന്തുകൊണ്ടാണ് ഇയ്യോബിന് ഇത്തരത്തിൽ കഷ്ടപ്പാടുകളുണ്ടായതെന്ന് ഈ മൂന്നു ആളുകൾക്കും മനസ്സിലായില്ല. അവർക്ക് അവനിൽ കുറ്റം കണ്ടെത്തുവാൻ മാത്രമേ കഴിഞ്ഞുള്ളൂ. യേശുവിന്റെ കാലഘട്ടത്തിലെ പരീശന്മാരെ പോലെ മതഭക്തരായ ആളുകളായിരുന്നു അവർ. ഒരു മതഭക്തനും ആത്മീയനും തമ്മിൽ വലിയ വ്യത്യാസമുണ്ട്. എല്ലാ തലമുറയിലും ആത്മീയ മനുഷ്യർ മതഭക്തരായവരാൽ തെറ്റിദ്ധരിക്കപ്പെട്ടിട്ടുണ്ട്. വേദപുസ്തകം പറയുന്നു “ക്രിസ്തുയേശുവിൽ ഭക്തിയോടെ ജീവിക്കുവാൻ ആഗ്രഹിക്കുന്നവർക്ക് കഷ്ടതയുണ്ടാകും” (2 തിമോ.3-12). ഈ പ്രമാണത്തിന് ഒരു മാറ്റവുമില്ല അതുകൊണ്ട് മറ്റുള്ളവരാൽ തെറ്റിദ്ധരിക്കപ്പെടരുതെന്നാണ് നിങ്ങൾ ആഗ്രഹിക്കുന്നതെങ്കിൽ ഒരു ദൈവഭക്തനാവാതിരിക്കുക.

1 കൊരിന്ത്യർ 2:15 ൽ ഇങ്ങനെ പറയുന്നു “ആത്മീയ മനുഷ്യൻ മറ്റൊരുടേയും വിവേചനത്തിന് വിധേയനാകുന്നില്ല” ഒരു ദൈവിക മനുഷ്യൻ അതിനാൽ തന്നെ ഏകാന്തനായിരിക്കും. വളരെ കുറച്ചു പേർ മാത്രമേ അവനെ മനസ്സിലാക്കുന്നുള്ളൂ. അവന്റെ പ്രവൃത്തികളും വാക്കുകളും തെറ്റിദ്ധരിക്കപ്പെടുന്നു. വചനമറിയുന്നവർ പോലും ചിലപ്പോൾ അവനെ തെറ്റിദ്ധരിക്കുന്നു. മതഭക്തരായ മനുഷ്യർക്ക് ദൈവത്തെക്കുറിച്ച് റിയാം എന്നാൽ അവർ ദൈവത്തെ അറിയുന്നില്ല. അനേകം മതഭക്തരുടെ ഇടയിൽ നിന്നും ദൈവത്തെ അറിയുന്ന ചുരുക്കം ചിലരെ മാത്രമേ കണ്ടെത്താൻ കഴിയൂ. ഇയ്യോബ് അത്തരത്തിലുള്ള ഒരു അപൂർവ്വ വ്യക്തിയായിരുന്നു. നിങ്ങൾ ദൈവത്തെ അറിയുന്ന ഒരു വ്യക്തിയാണെങ്കിൽ ദൈവത്തെ കുറിച്ച് മാത്രം അറിയുന്ന ആളുകൾ നിങ്ങളെ തെറ്റിദ്ധരിക്കും.

മതഭക്തരായ മനുഷ്യർക്ക് യേശുവിനേയും തിരിച്ചറിയാൻ കഴിഞ്ഞില്ല എന്ന കാര്യം ഓർക്കുക. അവർ അവനെ ഭൂതങ്ങളുടെ തലവനായിട്ടാണ് കണ്ടത്. എങ്ങനെയാണ് ഒരു ദൈവമനുഷ്യനെ ഇന്ന് തിരിച്ചറിയുന്നത്? യേശുവിന്റെ കാലഘട്ടത്തിലും 2 വിഭാഗം ആളുകളുണ്ടായിരുന്നു. പരീശന്മാരും, സദുക്യരും. പരീശന്മാർ കൂടുതൽ കടുത്ത നിലപാടുള്ളവരും, സദുക്യർ അൽപം അയഞ്ഞ നിലപാടുള്ളവരും ആയിരുന്നു.

ഈ രണ്ട് കൂട്ടരിൽ പരീശന്മാരാണ് യേശുവിനെ കൂടുതൽ എതിർത്തത്. ഇന്നും അതുപോലെ ഒരു യഥാർത്ഥ ദൈവഭക്തനെ കൂടുതൽ എതിർക്കുന്നത് കടുത്ത മതഭക്തരായ ആളുകളായിരിക്കും.

ഒരു ദൈവികമനുഷ്യൻ ലോകത്തിൽ ഏകാന്തനായിരുന്നാലും ദൈവം അവനെ കൈവിടുന്നില്ല. അവൻ നേരിടുന്ന ശോധനകൾ അവനുള്ള ചില നല്ല പാഠങ്ങളായി ദൈവം മാറ്റുന്നു. യാക്കോബ് പറയുന്നു “സഹിഷ്ണുത നിലനിർത്തിയവരെ നാം ഭാഗ്യവാന്മാരായി കരുതുന്നു. ഇയ്യോബിന്റെ സഹിഷ്ണുതയെ കുറിച്ച് നിങ്ങൾ കേൾക്കുകയും കർത്താവ് വരുത്തിയ ശുഭാന്ത്യം കാണുകയും ചെയ്തിരിക്കുന്നു. കർത്താവ് ദയയും കരുണയും നിറഞ്ഞവൻ തന്നെ” (യക്കോ.5-11). ദൈവഭക്തരായ എല്ലാവരുടേയും സാക്ഷ്യം ഇങ്ങനെയായിരിക്കും “കർത്താവ് ദയയും കരുണയും നിറഞ്ഞവൻ തന്നെ. അവിടുന്ന് എന്നെ നടത്തിയ വഴികൾ എനിക്ക് മനസ്സിലാക്കാൻ കഴിയുന്നില്ലെങ്കിലും അത് എന്റെ ജീവിതത്തിലെ മഹത്തായ ദൈവഹിതം നിവൃത്തിയാക്കുന്നതിന് വേണ്ടിയായിരുന്നു. അതിലൂടെ അവയെല്ലാം സ്വർഗ്ഗത്തിൽ ദൈവത്തിനു പിശാചിനു മുമ്പാകെ മഹത്വപെടുന്നതിനും കൂടി വേണ്ടിയാണ്.”

വേദപുസ്തകത്തിലെ ഒന്നാമത്തെ പുസ്തകത്തിൽ തന്നെ ആധുനിക ലോകത്തിന്റെ “ആരോഗ്യവും സമ്പത്തും എന്ന സുവിശേഷം നമുക്ക് കാണാം. ദൈവത്തിന്റെ അനുഗ്രഹം നഷ്ടപ്പെട്ടതു കൊണ്ടാണ് അവൻ സമ്പത്തും, ആരോഗ്യവും നഷ്ടപ്പെട്ടതെന്നാണ് മൂന്ന് പ്രസംഗീകരും ഇയ്യോബിനോട് പറഞ്ഞത്. ദൈവത്തിന്റെ അനുഗ്രഹം എപ്പോഴും സമ്പത്തും ആരോഗ്യവും കൊണ്ട് വരും എന്നാണവരുടെ സന്ദേശം. ശ്രദ്ധിക്കുക, ഇവിടെ ആരോഗ്യവും സമ്പത്തും എന്ന സുവിശേഷം ആദ്യം പ്രസംഗിക്കുന്ന കൂട്ടർ ദൈവത്തെ അറിഞ്ഞിരുന്നില്ല. ഇന്നും അത് അങ്ങനെ തന്നെയാണെന്ന് ഓർക്കുക. സമ്പത്തും ആരോഗ്യവും പൂർണ്ണമായും നഷ്ടപ്പെട്ട ഇയ്യോബ് തികച്ചും ദൈവഹിതത്തിൽ തന്നെയായിരുന്നു. എന്നാൽ ആരോഗ്യവും സമ്പത്തും എന്ന സുവിശേഷം പ്രസംഗിച്ച മൂന്ന് പേരും പൂർണ്ണമായും ദൈവഹിതത്തിന് പുറത്തായിരുന്നു. അവരോടുള്ള ഈ ദൈവവചനത്തിൽ നിന്നും ഇത് വളരെ വ്യക്തമാണ്. “നിങ്ങളോടേനിക്ക് കോപമാണ്. നിങ്ങൾ ശിക്ഷിക്കപ്പെടാതിരിക്കുന്നതിന് നിങ്ങൾക്ക് വേണ്ടി പ്രാർത്ഥിക്കുവാൻ ഇയ്യോബിനോടാവശ്യപ്പെടുക” (ഇയ്യോ.42-8).

ഇയ്യോബിന്റെ പുസ്തകം നമ്മുടെയെല്ലാവർക്കും വലിയ ഉത്സാഹം തരുന്നതാണ് കാരണം, നാം ഇന്ന് നേരിടുന്നതാണ് ഇയ്യോബ് അന്നു നേരിട്ടത്.

ഈ മൂന്നു പ്രസംഗരും അവിശ്വാസികളേയോ, നമ്മുടെ ശത്രുക്കളേയോ സൂചിപ്പിക്കുന്നവരല്ല നമ്മെ ബുദ്ധിമുട്ടിക്കുകയും വിമർശിക്കുകയും തെറ്റിദ്ധരിക്കുകയും ചെയ്യുന്ന വിശ്വാസികളുടെ ഒരു ചിത്രമാണ് അവരിൽ കാണുന്നത് ഒരു വിശ്വാസി നമ്മെ പീഡിപ്പിക്കുകയും കുറ്റപ്പെടുത്തുകയും ചെയ്യുന്നതാണ് ഒരവിശ്വാസി അങ്ങനെ ചെയ്യുന്നതിലും അവർക്ക് വേദനാജനകം കഴിഞ്ഞ 40 വർഷത്തിനിടയിൽ അവിശ്വാസികളിൽ നിന്നും ഞാൻ നേരിട്ട വിമർശനത്തിന്റെ ആയിരമിരട്ടി വിമർശനം വിശ്വാസികളിൽ നിന്നും നേരിട്ടിട്ടുണ്ട്. സഭാചരിത്രത്തിലെ എല്ലാ ദൈവദാസന്മാരുടേയും ചരിത്രം അങ്ങനെ തന്നെയാണ്. യേശു കൂടുതൽ എതിർപ്പ് നേരിട്ടത് ഗ്രീക്കുകാരിൽ നിന്നോ റോമാക്കാരിൽ നിന്നോ അല്ല മറിച്ച് പരീശന്മാരിൽ നിന്നാണ്. പീലാത്തോസ് യേശുവിനെ സ്വതന്ത്രനാക്കുവാൻ ആഗ്രഹിച്ചു എന്നാൽ ഹന്നാസിനും കയ്യാഫാവിനും അവനെ കൊല്ലണമായിരുന്നു. അതുകൊണ്ട് നിങ്ങളെ കുറിച്ച് അപവാദം പറഞ്ഞ് നിങ്ങളെ പരമാവധി എതിർക്കുന്ന വിശ്വാസികളെ കാണുമ്പോൾ ആശ്ചര്യപ്പെടരുത്. അവർ എലീഫസിന്റെയും ബിൽദാദിന്റെയും സോഫറിയന്റെയും അനുയായികളാണ്.